

Дарогі, пляцоўкі і добраўпарадкаванне:

Якія пытанні вырашае калегіяльны орган тэрытарыяльнага грамадскага самакіравання

З кожным годам з'яўляецца ўсё больш неабыхавых людзей, якія хочуць бачыць свой двор дагледжаным, пад'езд — чыстым, а лавачкі — пафарбаванымі. Калі вышэйсказанае — пра вас, паспрабуйце свае сілы ў калегіяльным органе тэрытарыяльнага грамадскага самакіравання (КОТГС). Не трэба палохацца мудрагелістай назвы, усё вельмі проста. Так афіцыйна называецца група людзей, якія неабыхава ставяцца да жыцця свайго раёна і ўсімі сіламі спрабуюць палепшыць навакольную тэрыторыю. Падрабязней аб тым, чым сёння жыве такая грамадская ініцыятыва, карэспандэнты «Звязды» даведліся ў КОТГС № 120 Кастрычніцкага раёна сталіцы.

Галоўная задача калегіяльнага органа тэрытарыяльнага грамадскага самакіравання — быць злучальным звяном паміж насельніцтвам раёна і адміністрацыяй, ЖКГ, МУС, МНС, установамі адукацыі. Акрамя гэтага, прадстаўнікі органа самакіравання ў абавязковым парадку ўдзельнічаюць ва ўсіх рэспубліканскіх акцыях, суботніках і іншых культурна-масавых мерапрыемствах.

«Сёння мы стараемся падтрымліваць у добрым, спраўным стане спартыўную пляцоўку на вуліцы Асаналіева ў двары дома № 9, — распавяла **сакратар калегіяльнага органа тэрытарыяльнага грамадскага самакіравання № 120 Яўгенія АЛЯКСЕЕВА**. — Калі нешта прыходзіць у неспрыдатнасць, неадкладна рэагуем і выпраўляем пашкоджанні. Вельмі ўдзячныя ЖКГ Кастрычніцкага раёна

горада Мінска. Іх супрацоўнікі ў цесным кантакце з намі. Яны заўсёды адгукваюцца на просьбы аб дапамозе і падтрымліваюць нас. Спартыўная пляцоўка — аблюбованая лакацыя не толькі для дзяцей, але і для дарослых. Пажылыя людзі, вяртаючыся з крамы, любяць пасядзець на лаўцы ў цені, асабліва спякотным летам, і пагутарыць».

КОТГСы рэгулярна ўдзельнічаюць у штогадовым раённым і гарадскім аглядзе-конкурсе на лепшую арганізацыю работы, ажыццяўляюць зваротную сувязь з насельніцтвам, прыцягваючы жыхароў мікрараёнаў да ўдзелу ў работах па добраўпарадкаванні тэрыторый. Ва ўзаемадзеянні з раённай адміністрацыяй і службамі раёна яны ўдзельнічаюць у культурна-масавых, спартыўных мерапрыемствах, а таксама ў рабоце з моладдзю. Прадстаўнікі калегіяльнага органа тэрытарыяль-



Сакратар КОТГС Яўгенія АЛЯКСЕЕВА.

нага грамадскага самакіравання № 120 штомесяц удзельнічаюць у савеце грамадскага пункта аховы правапарадку, працуюць з цяжкімі падлеткамі і праблемнымі сем'ямі, прымаюць актыўны ўдзел у рэспубліканскіх і дадатковых суботніках, працуюць са зваротамі грамадзян. Праз уласны тэлеграм-канал інфармуюць жыхароў раёна аб мерапрыемствах.

Дарэчы, часта ад сем'яў раёна паступаюць просьбы ўладкаваць на спартыўнай пляцоўцы невялікае футбольнае поле, усталяваць вароты для гульні ў міні-футбол. «Тут недалёка ёсць школа з вялікім стадыёнам, але дзеці баяцца самі туды хадзіць.

На гэтай пляцоўцы, якая знаходзіцца прама перад іх домам, дзецям нашмат камфортней. Уся атрыманая інфармацыя была перададзена ў неабходныя інстанцыі. Наш калегіяльны орган тэрытарыяльнага грамадскага самакіравання трымае вырашэнне кожнага пытання на кантролі. Мы стараемся пачуць усіх і дапамагчы кожнаму. Вядома, не заўсёды ёсць магчымасць выканаць просьбу аператыўна. Таму калі не адразу, то крыху пазней абавязкова рэалізуем тое, што абяцалі зрабіць», — запэўніла Яўгенія Аляксеева.

Паводле яе слоў, на тэрыторыі калегіяльнага органа тэрытарыяльнага грамадскага самакіравання ёсць падшэфны яслі-сад, які наведваюць самыя маленькія мінчане. Але вось незадача — на ўваходзе ў дашкольную ўстанову разбіты асфальт. «З пытаннем рамонту дарогі да нас звярнулася загадчыца яслі-сада. Бруд, перамяшаны з кавалкамі асфальту, прычыняў шмат нязручнасцяў для дзяцей, іх бацькоў і супрацоўнікаў установы. Мы звярнуліся ў ДАІ Кастрычніцкага раёна — як вынік — за чатыры дні тут праклалі новы асфальт. Акрамя таго, нашымі сумеснымі намаганнямі быў пракладзены бяспечны падыход да мясцовай

школы — раней школьнікі былі вымушаны дабірацца да ўстановы адукацыі па праезнай частцы. Прышлося нямаля працаваць, аднак цяпер дарога дзяцей па ведах — бяспечная», — заключыла сакратар.

Такім чынам, калегіяльны орган тэрытарыяльнага грамадскага самакіравання — гэта звычайныя людзі, нашы з вамі суседзі, якія неабыхавыя да жыцця свайго раёна. Яны ўсімі сіламі спрабуюць палепшыць навакольную тэрыторыю. Акрамя таго, яны садзейнічаюць праваахоўным органам у прафілактыцы правапарушэнняў і падтрыманні грамадскага правапарадку, удзельнічаюць у вырашэнні пытанняў, звязаных з сацыяльным абслугоўваннем насельніцтва адпаведнай тэрыторыі, праводзяць культурныя, спартыўныя, адукацыйныя і іншыя мерапрыемствы для жыхароў раёна, хадаінічаюць аб заахвочванні актыўных грамадзян, якія ўносяць вялікі асабісты ўклад у развіццё грамадскага самакіравання, ажыццяўляюць іншыя паўнамоцтвы ў адпаведнасці са Статутам горада Мінска, якія не супярэчаць дзеючаму заканадаўству нашай краіны.

Данііл ХМЯЛЬНІЦКІ.
Фота Лізаветы ГОЛАД.

ДОБРАЯ СПРАВА

ДВОРЫК, ДЗЕ ЎТУЛЬНА ЎСІМ

Нядаўна папулярная ў дзяцей гульнявая пляцоўка пад назвай «Маскоўскі дворык» па вуліцы Якубоўскага, 51 у Магілёве стала больш маштабнай і функцыянальнай. Тут размясціліся дадатковыя вулічныя атракцыёны і трэнажоры, з'явіліся валебольная і футбольная пляцоўкі. Цяпер гэта сучасная гульнявая і спартыўная зона, дзе ёсць магчымасць пазаймацца фізкультурай нават дарослым. Урачыстае адкрыццё адбылося з удзелам прадстаўнікоў кіраўніцтва мясцовай улады і дэпутатаў.

Адкрываючы мерапрыемства, **першы намеснік старшыні Магілёўскага гарвыканкама Ігар БУШ-ЛЯКОЎ** адзначыў, што ўжо не першы год у Магілёве добраўпарадкоўваюцца дваровыя тэрыторыі, ствараюцца новыя дзіцячыя пляцоўкі.

— Чарговы падобны аб'ект у Ленінскім раёне разлічаны на дзяцей усіх узростаў, — падкрэсліў ён падчас адкрыцця. — Гэта адзін з прыкладаў таго, што гарвыканкам і аблвыканкам прыкладаюць усе намаганні, каб магіляўчанам жылося камфортна. Такія пляцоўкі ствараюць умовы для карыснага адпачынку дзяцей і іх бацькоў. Інвестуючы ў добраўпарадкаванне

нашых мікрэзон, дзяржава ўкладае грошы ў будучыню нашых дзяцей.

— Жыхары атрымалі проста шыкоўны падарунак, — падзялілася эмоцыямі **дэпутат Магілёўскага аблсавета Вольга КАВАЛЁВА**. — Гэта мікрараён, дзе я нарадзілася і вырасла. Тут жыве мая сям'я, суседзі, выбаршчыкі, якія аддалі свае галасы за мяне. Я вылучалася ў народныя выбарнікі менавіта па гэтай, Арлоўскай выбарчай акрузе № 32. І мне вельмі важна, каб тут было ўтульна і прыгожа. Нядаўна адкрывалі гульнявую пляцоўку непадалёк — на вуліцы Арлоўскага. У нас наогул вельмі ўтульна і прыгожа. Я лічу, што наш

мікрараён Мір-2 — самы лепшы ў горадзе. Тут знаходзіцца і прадпрыемства «Водаканал», дзе я працую, грамадскі пункт аховы правапарадку, старшынёй якога я з'яўляюся. Без перабольшання магу сказаць, што ведаю, чым дыхае гэта мікрэзона, якія людзі тут жывуць, што для іх важна. Хацелася ўнесці лепту ў гэтае свята. Звярнулася да кіраўніцтва прадпрыемства, дзе працую, і папрасіла дапамагчы з упрыгожваннем пляцоўкі. Мне пайшлі насустрач, і набылі ўсё неабходнае. Атрымалася вельмі свята.

Пляцоўка знаходзіцца ў цэнтры мікрэзоны, дзе шмат дзіцячых устаноў. Побач гімназія № 2, тры дзіцячыя садкі. Тут любяць адпачываць сем'ямі. І на свята прыйшло шмат людзей. Прыемным сюрпрызам стала вясёлая забаўляльная праграма з канцэртнымі нумарамі, роставымі лялькамі, конкурсамі і гульнямі. Музычныя нумары падрыхтавалі выха-

ванцы цэнтры творчасці дзяцей і моладзі «Агат», дзіцячых садкоў № 62 і № 69, навучэнцы гімназіі № 2 і Магілёўскага дзяржаўнага электратэхнічнага каледжа. Працавалі лакацыі ад БРСМ, МНС, Ленінскага (г. Магілёва) аддзела Дэпартамента аховы, а булачна-кандытарскае прадпрыемства «Дамачай» арганізавала дэгустацыю сваіх прасмакаў. Захапленне ва ўсіх без выключэння выклікаў чатырохногі напарнік міліцыянера-кінолага групы затрымання Вітала Севярынцава Ітэн-Грэя, які бліскава выконваў усе каманды свайго гаспадара.

Школьнікі адразу жа ацанілі магчымасці спартыўных пляцовак. На футбольным полі пад адабраючыя воклічы мясцовых заўзятаў прайшоў першы футбольны матч. «Не пляцоўка, а фантастыка», — прызналіся юныя футбалісты.

А вось дэпутаты нават на святах не разнявольваюцца. Вольга Віктараўна,



Фота Дар'і ЗВЕРС.

карыстаючыся момантам, перагаварыла з начальнікам ЖЭУ наконт звароту жылцоў дома, падвал якога падтапіла камунальнымі сцёкамі. Дэпутат кажа, што часта даводзіцца вырашаць пытанні добраўпарадкавання, жыллёва-камунальнага характару. І вельмі часта дастаткова зрабіць толькі адзін званок. Вольга Кавалёва стала дэпутатам упершыню,

але, як заўважае, усё жыццё займалася грамадскай работай. Ёй падабаецца дапамагаць людзям і, як лічыць, гэта ў яе атрымліваецца. Прыходзілася працаваць і з цяжкімі падлеткамі, і з праблемнымі сем'ямі, і з аматарамі выпіцы. А гэта дзейнасць, на першы погляд, магчыма, і не зусім удзячная, а усё ж прыносіць плён.

Нелі ЗІГУЛЯ.

**МЯСЦОВАЕ
САМАКІРАВАННЕ**

РЭГІСТРАЦЫЙНАЕ ПАСВЕДЧАННЕ № 15
ад 17 лютага 2009 года выдадзена

Міністэрствам інфармацыі Рэспублікі Беларусь.

Заснавальнікі: Савет Рэспублікі Нацыянальнага сходу Рэспублікі Беларусь, Палата прадстаўнікоў Нацыянальнага сходу Рэспублікі Беларусь, Рэдакцыйна-выдавецкая ўстанова «Выдавецкі дом «Звязда».

Выдавец — Рэдакцыйна-выдавецкая ўстанова «Выдавецкі дом «Звязда»

Дырэктар — галоўны рэдактар
КАРЛЮКЕВІЧ
Аляксандр Мікалаевіч.

www.zviazda.by

e-mail: info@zviazda.by

(для зваротаў):
zvarot@zviazda.by

АДРАС РЭДАКЦЫІ:

220013, г. Мінск, вул. Б. Хмяльніцкага, 10а.

КАНТАКТНЫ ТЭЛЕФОН 311 17 35;

e-mail: info@zviazda.by

Газета аддрукавана ў Рэспубліканскім унітарным прадпрыемстве «Выдавецтва «Беларускі Дом друку». ЛП № 3820000007667 ад 03.04.2004. 220013, г. Мінск, прасп. Незалежнасці, 79/1.

Тыраж 12.118.

Нумар падпісаны ў 19.30
16 ліпеня 2024 года.